

# سیرتِ شیخ علامہ احمد بن یحییٰ نجمی (رحمۃ اللہ علیہ)

کاتب

فضلیہ الشیخ دکتور محمد بن ہادی المدخلی (حفظہ اللہ)

مترجم

طارق علی بروہی

إن الحمد لله نحمده ونستعينه ونستغفره ، ونعوذ بالله من شرور أنفسنا ، ومن سيئات أعمالنا ، من يهده الله فلا مضل له ، ومن يضلل فلا هادي له ، وأشهد أن لا إله إلا الله وحده لا شريك له ، وأشهد أن محمداً عبده ورسوله ، صلى الله عليه ، وعلى آله ، وصحبه ، ومن تبعهم بإحسان إلى يوم الدين . أما بعد :

بلاشبہ علماء کرام کے ہم پر حقوق ہیں جن کا ترک کرنا یقیناً ان کی حق تلفی ہے، جبکہ ان کی قدردانی میں سے ان کی حیات کے احوال شریفہ کو ضبط تحریر کرنا، ان کے مناقب حسنہ کی تدوین، ان کے محاسن کو تادیر اور اوراق کتب میں زندہ رکھ کر ان کے افکار کے نتائج کو اپنے دلوں میں جاگزیں رکھنا ہے۔ اسی قدردانی میں سے ان کی اپنی زبان، دل اور اعضاء سے تعظیم بجالانا اور اس چیز کے درپے نہ ہونا جو ان کی ایذا رسانی کا سبب ہو، یعنی اس طرح کہ ان کی شاندار عزت پر دراندازی، ان کے جلیل القدر مناقب کی توہین، ان کی قدر و منزلت کو گھٹانے کے لئے گھات میں بیٹھ کر انہیں کی نیک ذاتوں کو سبب اختلاف بنایا جائے۔

قرآن مجید فرقان الحمید کی آیات، احادیث نبویہ (ﷺ) اور آثار مصطفویہ (ﷺ) میں جو کچھ وارد ہوا ہے وہ اس بات کی نہی کا متقاضی ہے اور جو اس پر عمل پیرا ہو اس کے لئے صحیح ترین راستے کی رہنمائی ہے۔ ان علماء کرام میں سے جن کا ہم پر حق ہے ہمارے شیخ علامہ احمد بن یحییٰ نجفی (رحمۃ اللہ علیہ) ہیں، جن کے علم سے ہم بہت بہرہ ور ہوئے، پس اللہ تعالیٰ آپ کو ہمارے طرف سے افضل ترین جزاء عطاء فرمائے۔ شیخ کے چاہنے والوں کی جانب سے کثرت طلب ہوئی کہ اگرچہ مختصر ہی کیوں نہ ہوں میں آپ (رحمۃ اللہ علیہ) کی ذاتی و علمی زندگی کے احوال قلم بند کروں، اور انہوں نے غایت درجہ کی الحاح و زاری کی، جبکہ میں اپنی عجز و کوتاہ علمی کے سبب اس سے کتر اتار رہا اور ہمیشہ ان سے معذرت چاہتا رہا، لیکن ان تمام باتوں نے مجھے کوئی فائدہ نہ پہنچایا اور نہ ہی کسی نے میرا عذر ہی قبول کیا۔ جب میں نے ان کی جانب سے یہ حالات دیکھے تو پھر میں اللہ وحدہ سے مدد طلب کرتے ہوئے یہ مختصر سی جھلک اپنے شیخ (رحمۃ اللہ علیہ) کی زندگی کے بارے میں قلم بند کرتا ہوں۔

یہ ہمارے شیخ صاحب فضیلت علامہ، محدث، مسند، فقیہ، موجودہ علاقے جازان کے مفتی، اس میں سنت و حدیث کے علمبردار: شیخ احمد بن یحییٰ بن محمد بن شبیر نجمی آل شبیر بنی حمہ میں سے جو علاقہ جازان کے مشہور قبائل میں سے ہے۔

## ولادت

شیخ (رحمۃ اللہ علیہ) بستی نجمیہ میں ۲۲ شوال سن ۱۳۴۶ھ میں پیدا ہوئے، اور اپنے نیک والدین کے یہاں پرورش پائی جن کی شیخ کے علاوہ اور کوئی اولاد نہ تھی۔

اسی لئے ان کے بارے میں اللہ تعالیٰ سے نذرمان لی کہ وہ اسے دنیا کی کسی چیز کا مکلف نہ بنائیں گے، اور اللہ تعالیٰ نے ان کے ارادے کی تکمیل فرمائی؛ پس انہوں نے ان کی کامل محافظت فرمائی یہاں تک کہ وہ انہیں بچوں کے ساتھ کھیلنے تک کے لئے نہیں چھوڑتے تھے۔ جب وہ سن شعور کو پہنچے تو انہیں بستی کے مدرسے میں داخل کروادیا؛ جہاں آپ نے پڑھنا لکھنا سیکھ لیا، اور انہی پرائیوٹ مدرسوں میں شیخ عبداللہ قرقاوی (رحمۃ اللہ علیہ) کی آمد سے پہلے ہی قرآن کریم تین بار مکمل پڑھ لیا، جس میں سے آخری بار سن ۱۳۵۸ھ میں پڑھا جس سال شیخ قرقاوی (رحمۃ اللہ علیہ) تشریف لائے تھے۔

آپ نے قرآن کریم سب سے پہلے شیخ عبدہ بن محمد عقیل نجمی کے پاس ۱۳۵۵ھ میں پڑھا، پھر شیخ یحییٰ فقیہ عبسی کے پاس بھی قرآن مجید پڑھا جو کہ اہل یمن میں سے تھے اور نجمیہ آکر یہاں بس گئے تھے، ان کے پاس بھی ہمارے شیخ نے سن ۱۳۵۸ھ میں تعلیم حاصل فرمائی، اور جب شیخ عبداللہ قرقاوی (رحمۃ اللہ علیہ) یہاں تشریف لائے تو ان کے اور اس استاد کے درمیان استواء کے موضوع پر مناظرہ ہوا، یہ استاد اشعری تھے پس شکست کا سامنا ہوا، اور اس نے راہ فرار اختیار کی: ﴿فَقَطَعَ دَابِرَ الْقَوْمِ الَّذِينَ ظَلَمُوا وَالْحَمْدُ لِلَّهِ رَبِّ الْعَالَمِينَ﴾ (الانعام: ۴۵) (پھر ظالم لوگوں کی جڑ کٹ گئی اور اللہ تعالیٰ کا شکر ہے جو تمام عالم کا رب ہے)

## آپ کی علمی سرگرمیاں

ان کے اشعری استاد کے بھاگ جانے کے بعد شیخ اپنے دو چچاؤں شیخ حسن بن محمد نجفی اور شیخ حسین بن محمد نجفی کے ساتھ صامطہ شہر میں کچھ ایام شیخ عبداللہ قرعاوی کے یہاں حاضر ہوئے لیکن یہ سلسلہ برقرار نہ رہ سکا، اور یہ سن ۱۳۵۹ھ اور سن ۱۳۶۰ھ کی بات ہے، صفر کے مہینے میں شیخ ایک سلفی مدرسے میں داخل ہوئے، اور اس دفعہ شیخ عبداللہ قرعاوی (رحمۃ اللہ علیہ) کے کہنے پر شیخ عثمان بن عثمان حملی (رحمۃ اللہ علیہ) کے پاس قرآن تجوید کے ساتھ پڑھا اور "تحفة الأطفال"، "هدایة المستفید"، "الثلاثة الأصول"، "الأربعین النوویة" حفظ فرمانے کے علاوہ حساب و خطاطی میں بھی مہارت حاصل فرمائی۔

آپ اس حلقے میں بیٹھتے تھے جو شیخ چھوٹے طلبہ کے لئے بنایا تھا یہاں تک کہ نماز ظہر کے بعد چھوٹے طلبہ چلے جاتے، پھر اس کے بعد آپ بڑے حلقے میں شامل ہو جاتے جس میں شیخ عبداللہ قرعاوی بنفس نفس پڑھاتے تھے؛ پس وہ ان کے ساتھ نماز ظہر سے نماز عشاء تک بیٹھے رہتے، پھر اپنے دونوں چچاؤں جن کا اوپر ذکر ہوا کے ساتھ اپنی بستی نجمامیہ لوٹ جاتے۔

پھر چار مہینوں کے بعد شیخ عبداللہ قرعاوی (رحمۃ اللہ علیہ) نے آپ کو اجازت مرحمت فرمائی کہ اس حلقے یعنی حلقہ کبار میں شامل ہو جائیں جس میں شیخ خود درس دیتے تھے، چنانچہ آپ نے شیخ سے: فرائض میں "الرحیبة"، نحو میں "الاجرومیة"، "العوامل فی النحو مائة"، عقیدے میں "کتاب التوحید" اور "العقیدة الطحاویة" شیخ عبداللہ قرعاوی کی شرح کے ساتھ شرح ابن ابی العز سے پہلے پڑھی، اسی طرح حدیث اور اصول حدیث میں "بلوغ البرام"، "البیقونیة"، "نخبة الفکر" اور اس کی شرح "نزهة النظر"، اور سیرت میں "مختصرات فی السیرة"، "تصریف الغزی"، اصول فقہ میں "الورقات" وغیرہ پڑھی۔

اسی طرح کچھ "الألفية" ابن مالک، "الدرر البهیة" اس کی شرح "الدراری المضیة" کے ساتھ فقہ میں، اور یہ دونوں کتابیں امام شوکانی (رحمۃ اللہ علیہ) کی ہیں، اور اس کے علاوہ اور بھی کتابیں ہیں جنہیں یا تو آپ

نے بطور مقررہ سلیبس کے طور پر پڑھا تھا جیسا کہ پہلے بیان کردہ کتابیں تھیں، یا پھر بعض رسائل اور کتابچوں کو محض جاننے کی خاطر پڑھا تھا، یا پھر تحقیق کے موقع پر ان کا مراجع کیا تھا جیسے "نیل الأوطار"، "زاد البعاد"، "نور البیقین"، "الموطأ" اور "الأمہات"<sup>۱</sup>۔

سن ۱۳۶۲ھ میں شیخ عبداللہ (رحمۃ اللہ علیہ) نے ان طلبہ کے درمیان مکتبے میں موجود امہات یعنی "الصحيحین"، "سنن أبی داود"، "سنن النسائی"، "موطأ الإمام مالک" کے اجزاء تقسیم کئے، پس انہوں نے ان کتب میں سے شیخ کے پاس کچھ پڑھنا شروع کیا مگر مکمل نہ کر پائے؛ کیونکہ وہ قحط کے سبب متفرق ہو گئے۔

پھر آپ سن ۱۳۶۴ھ میں لوٹ آئے؛ اور شیخ سے پڑھا اور انہیں شیخ (رحمۃ اللہ علیہ) نے امہات ستہ کی اجازت مرحمت فرمائی۔

سن ۱۳۶۹ھ میں شیخ ابراہیم بن محمد العمودی (رحمۃ اللہ علیہ) جو کہ اس وقت صامطہ کے قاضی تھے کے پاس کتاب "إصلاح المجتمع" پڑھی، اور شیخ عبدالرحمن بن سعدی (رحمۃ اللہ علیہ) کی فقہ میں کتاب "الإرشاد إلى معرفة الأحكام" جو سوال و جواب کی صورت میں مرتب ہے پڑھی۔

اسی طرح شیخ علی بن شیخ عثمان زیاد صومالی کے پاس شیخ عبداللہ قرقاوی (رحمۃ اللہ علیہ) کے فرمان پر نحو کی کتاب "العوامل في النحو مائة" پڑھی، اور اس کے علاوہ صرف و نحو میں مختلف کتابیں بھی پڑھی۔

سن ۱۳۸۴ھ میں شیخ امام علامہ مفتی دیدار سعودیہ شیخ محمد بن ابراہیم آل الشیخ (رحمۃ اللہ علیہ) کے حلقے میں حاضر ہوئے تقریباً دو مہینے کی مدت میں "تفسیر ابن جریر الطبری" عبدالعزیز الشلوب کی قرأت کے ساتھ پڑھی، اسی طرح ہمارے شیخ امام علامہ شیخ عبدالعزیز بن باز (رحمۃ اللہ علیہ) کے حلقے میں بھی تقریباً ڈیڑھ مہینے کی مدت میں حاضر ہوئے جہاں "صحیح البخاری" مغرب و عشاء کے درمیان پڑھی۔

## آپ کے مشائخ

<sup>۱</sup> امہات یعنی امہات کتب احادیث جیسے کتب ستہ بخاری، مسلم، ابوداؤد، ترمذی، ابن ماجہ اور نسائی وغیرہ۔ (مترجم)

جو کچھ بیان ہو اس سے تقریباً آپ کے جو جو مشائخ ہم پر واضح ہوئے وہ یہ ہیں:

شیخ ابراہیم بن محمد العمودی (اپنے دور کے قاضی صامطہ)

شیخ حافظ بن احمد الحکمی (رحمۃ اللہ علیہ)

شیخ علامہ جنوب سعودی عرب میں داعی و مجدد عبداللہ قرعاوی (رحمۃ اللہ علیہ)، اور انہی کے پاس سے شیخ احمد کا تخرج ہوا، اور یہی وہ شیخ ہیں جن سے انہوں نے سب سے زیادہ استفادہ حاصل فرمایا۔

شیخ عبدہ بن محمد عقیل نجفی

شیخ عثمان بن عثمان حملی

شیخ علی بن شیخ عثمان زیاد صومالی

شیخ امام علامہ سابق مفتی مملکت سعودیہ محمد بن ابراہیم آل الشیخ (رحمۃ اللہ علیہ)۔

شیخ یحییٰ جو عبسی یمنی فقیہ تھے۔

## آپ کے تلامیذ

ہمارے شیخ کے بہت سے تلامیذ ہیں، جو شخص تدریس میں اتنی مدت جو تقریباً نصف صدی بنتی ہے گزارے تو آپ اندازہ کریں کہ کتنے ہی ان کے تلامیذ ہوں گے، اگر میں ان تمام کو گننے لگ جاؤں تو اس کے لئے ایک ضخیم مجلد کی ضرورت پڑے گی؛ میں بس کچھ ایسے نمونوں پر اکتفاء کرتا ہوں جو باقی ماندہ پر دلالت کرتے ہیں؛ چنانچہ ان میں سے:

ہمارے شیخ محدث ناصر السنۃ شیخ ربیع بن ہادی۔

ہمارے شیخ علامہ فقیہ زید بن محمد ہادی المدخلی۔

ہمارے شیخ عالم و فاضل علی بن ناصر الفقیہی۔

میں نے انہی تینوں کے ذکر پر ان کی علمی حلقوں میں شہرت کے سبب اکتفاء کیا، لہذا باقی ماندہ کا نام ذکر نہ کرنے کے سبب کوئی ہم پر عتاب نہ کرے۔

## آپ کی ذہانت

شیخ بڑے عالی درجہ ذہانت کے حامل تھے، اس سلسلے میں ایک قصہ پیش خدمت ہے جو آپ کی صغیر سنی میں ہی ذہانت و قوت حفظ پر دلالت کرتا ہے، چچا شیخ عمر بن احمد جردی المدخلی (وفقہ اللہ) فرماتے ہیں:

(جب شیخ احمد اپنے چچاؤں حسن و حسین نجفی کے ساتھ مدرسہ السلفیہ صامطہ میں حاضر ہوتے تھے یعنی سن ۱۳۵۹ھ میں، اور اس وقت آپ کی عمر ۱۳ سال ہوتی تھی آپ شیخ عبد اللہ قرعاوی کے وہ دروس جو وہ اپنے بڑے طلبہ کو ارشاد فرمایا کرتے تھے سنا کرتے تھے اور انہیں حفظ فرمایا کرتے تھے)۔

میں کہتا ہوں یہی وجہ تھی کہ شیخ عبد اللہ قرعاوی نے انہیں اپنے حلقہ کبار جس میں شیخ خود پڑھایا کرتے تھے میں شامل کر دیا؛ کیونکہ انہوں نے آپ کی اس امتیازی شان یعنی سرعت حفظ اور ذہانت کا مشاہدہ فرمایا تھا۔

## آپ کے اعمال و کارنامے

ہمارے شیخ (رحمۃ اللہ علیہ) نے اپنے شیخ قرعاوی (رحمۃ اللہ علیہ) کے مدارس میں بطور مدرس مفت خدمات سرانجام دیں، پھر جب وظیفے ملنا شروع ہوئے تو اپنی بستی نجامیہ میں مدرس مقرر ہوئے، جو سن ۱۳۶۷ھ کی بات ہے۔ اس کے بعد آپ سن ۱۳۷۲ھ میں بطور امام و مدرس بستی ابوسبیلہ جو کہ حُرث میں ہے منتقل ہو گئے۔

پھر سن ۱۳۷۴ھ میں بتاریخ ۱/۱/۱۳۷۴ھ میں جب صامطہ میں معہداً علمی کا افتتاح ہوا تو وہاں مدرس متعین ہوئے اور وہاں سے سن ۱۳۸۴ھ میں اس امید پر ریٹائر ہوئے کہ شاید انہیں جامعہ اسلامیہ مدینہ نبویہ میں تدریس کا موقع مل سکے اور اس کی جانب عازم سفر ہوئے؛ لیکن بعض ایسی مشغولیات درپیش ہوئیں جو اس راہ میں حائل ہو گئیں، پس آپ اپنے علاقے میں لوٹ آئے، اور اللہ تعالیٰ نے آپ کے لئے جازان کے علاقے میں وزارت عدل کی جانب سے واعظ و مرشد ہونا تقدیر فرمایا، لہذا آپ اس وعظ و ارشاد کے فریضے سے بحسن خوبی عہدہ براء ہوئے۔

۱/۷/۱۳۸۷ھ میں معہداً علمی جازان میں حسب طلب ایک بار پھر مدرس مقرر ہوئے، اسی طرح تعلیمی سال سن ۱۳۸۹ھ کے آغاز میں صامطہ کی معہد میں دوبارہ بطور مدرس مقرر ہوئے، اور اپنی ریٹائرمنٹ بتاریخ ۱/۷/۱۴۱۰ھ تک وہیں مدرس رہے۔

اس وقت سے ان سطور کے لکھنے تک آپ فتویٰ نویسی کے ساتھ ساتھ اپنے گھر اور پڑوس کی مسجد میں ہی میں تدریس فرماتے ہیں، اور اس کے علاوہ علاقے کی دیگر مساجد میں بھی آپ کے ہفتہ وار درس منعقد ہوتے رہتے ہیں۔

ان تمام تر سرگرمیوں کے باوجود آپ اپنے شیخ (رحمۃ اللہ علیہ) کی اس وصیت پر بھی عمل پیرا ہیں کہ تعلیم کا سلسلہ جاری رکھا جائے اور طالب علموں کی محافظت کی جائے خصوصاً جوان میں سے غرباء اور نادار ہیں، اور آپ کا اس معاملے میں عجیب و غریب صبر تھا، اللہ تعالیٰ آپ کو اس کی جزائے خیر سے نوازے۔

اسی طرح اپنے شیخ القرقاوی (رحمۃ اللہ علیہ) کی اس وصیت پر بھی عمل پیرا ہے کہ تعلیم، تحقیق و استفادہ کا عمل جاری رکھیں خصوصاً حدیث و فقہ کا علم، چنانچہ اس پر عمل کرتے ہوئے آپ درحقیقت ان کے اصول میں ایک مایہ ناز مقام پر فائز ہوئے، اور آپ کو اس میں ید طولی حاصل ہوا (اللہ تعالیٰ آپ کی عمر، علم میں برکت فرمائے اور آپ کی مساعی خیر سے لوگوں کو بہرہ ور فرمائے)۔<sup>۲</sup>

## آپ کے علمی آثار

<sup>۲</sup> یہ شیخ (رحمۃ اللہ علیہ) کی وفات سے پہلے کی بات ہے۔ (مترجم)



ہمارے شیخ (رحمۃ اللہ علیہ) کے بہت سے علمی آثار ہیں جن میں سے بعض طبع ہو چکے ہیں اور بعض غیر مطبوع ہیں، اللہ تعالیٰ سے دعاء ہے کہ وہ ان کے طبع کرنے کے لئے آسانی کے سامان میسر فرمادے تاکہ ان سے بھرپور فائدہ حاصل ہو۔ آپ کے بعض علمی کارنامے مندرجہ ذیل ہیں:

۱- أوضح الإشارة فی الرد علی من أباح الممنوع من الزيارة.

۲- تأسيس الأحكام شرح عمدة الأحكام (اس کا بہت مختصر جزء ہی چھپ سکا ہے)۔

۳- تنزیہ الشیعة عن إباحتها الأغانی الخلیعة.

۴- رسالة الإرشاد إلى بیان الحق فی حکم الجهاد.

۵- رسالة فی حکم الجہر بالبسیلة.

۶- فتح الرب الودود فی الفتاویٰ والردود.

۷- المورد العذب الزلال ؛ فیما انتقد علی بعض المناهج الدعویة من العقائد والأعمال.

اس کے علاوہ اور بھی مفید مؤلفات ہیں جو آپ (رحمۃ اللہ علیہ) نے تصنیف فرمائی، اللہ تعالیٰ آپ کو جزائے خیر عطاء فرمائے اور ان کے ذریعہ اسلام اور مسلمانوں کو نفع بخشے، اور درود و سلام ہو ہمارے نبی محمد (صلی اللہ علیہ وسلم) اور آپ کی آل و تمام اصحاب پر۔